

## தேவனோடு நடந்த ஏனோக்கு



கிறிஸ்துவுக்குள் பிரியமானவர்களே, இரட்சகர் இயேசுவின் வல்லமையான நாமத்தில் வாழ்த்துக்கள்!

நமது வேதாகமம் அநேகமாயிரம் ஆச்சரியங்களை, படிப்பினைகளை, வாழ்க்கை வரலாறுகளை உள்ளடக்கிய ஒரு பொக்கிஷ பெட்டகம். வேதத்தில் ஏறத்தாழ 1181 ஆண்களின் பெயர்களும், 188 பெண்களின் பெயர்களும், இவற்றுள் சிலரின் வாழ்க்கைக் குறிப்புகளும் உள்ளது. இதில் மிகவும் சுருக்கமான, ஆனால் பிரகாசமான குறிப்பு ஏனோக்கை பற்றியது. முழு வேதாகமத்திலும் ஏனோக்கை பற்றி 5 இடங்களில் மட்டுமே கூறப்பட்டுள்ளது (ஆதி. 5:18-24; 1 நாளாகமம் 1:13; லூக்கா 3:37; எபிரெயர் 11:5,6; யூதா:14,15). ஏனோக்கின் வாழ்வை பற்றிய தியானம் நம்முடைய வாழ்வில் தாக்கத்தை ஏற்படுத்த வல்லது.

ஏனோக்கின் வாழ்க்கை முறையைப் பற்றி தியானிக்கும் முன்பதாக அவரது சிறப்புகளை அறிந்து கொள்வோமா? ஏனோக்கு மூன்று காரியங்களில் முதன்மையானவரும், முன்னோடியுமாக திகழ்ந்தார். மனிதன் பாவத்தில் விழுந்த பின்பு, தேவனை மறந்து போன மனிதர் நடுவில், தேவனுடன் சஞ்சரித்த முதல் மனிதன் ஏனோக்கு. தீர்க்கதரிசிகளுள் முதன்மையானவர் ஏனோக்கு. மரணத்தை ருசி பாராமல் முதன் முதலில் உயிருடன் எடுத்துக் கொள்ளப்பட்டவர் ஏனோக்கு. மேலும் ஏனோக்கு என்றால் 'அர்ப்பணிக்கப்பட்டவன், ஒழுக்கமுள்ளவன்' என்று பொருள். அப்பொருளுக்கேற்ப வாழ்ந்தவர் தான் ஏனோக்கு. இந்த ஏனோக்கைக் குறித்து 3 புத்தகங்களிலிருந்து 3 வாழ்க்கைப் பாடங்களை உங்களுடன் பகிர்ந்து கொள்ள விரும்புகிறேன். இவைகள் கர்த்தருடைய வருகைக்கு நாம் ஆயத்தப்படுவதற்கு உதவியாக இருக்கும்.

### 1. ஏனோக்கு தேவனோடு நடந்தார் (ஆதியாகமம் 5:21-24)

#### Enoch WALKED with God

ஆதாமின் ஏழாம் தலைமுறையில் ஏனோக்கு பிறந்தார். ஆதாம் முதற்கொண்டு ஏனோக்கின் தகப்பனாகிய யாரேத் வரை அனைவரும் மரித்தனர் மரித்தனர் என்று எழுதப்பட்டுள்ளது (ஆதி. 5:5,8,11,14,17,20). ஆனால் "ஏனோக்கு தேவனுடன் சஞ்சரித்து கொண்டிருக்கையில் காணப்படாமற்போனான், தேவன் அவனை எடுத்துக் கொண்டார்" என்று காண்கிறோம் (ஆதி. 5:24). ஏனோக்கு நோவாவுக்கு மூன்று தலைமுறைகள் முந்தினவர். ஏனோக்கு வாழ்ந்த காலத்தில் மனிதர்கள் தேவபயமற்ற, பொல்லாத, பாவிகளான சந்ததியாய் இருந்தனர். இத்தகையவர்கள் மத்தியிலே ஏனோக்கு தேவனுடன் நடக்கிறவராக, நீதிமானாக வித்தியாசமான வாழ்க்கை வாழ்ந்தவராக காணப்பட்டார்.

ஏனோக்கும் நம்மை போல குடும்பத்தை உடையவர் தான். ஏனோக்கு 65 வயதானபோது ஒரு மகனை பெற்று, தாம் தேவனிடத்தில் பெற்ற வெளிப்பாட்டின்படி, அவனுக்கு மெத்தூசலா என்று பெயரிட்டார். மெத்தூசலா என்பதற்கு “இவன் மரிக்கும் போது இது நடக்கும்” என்று பொருள். ‘அவன் மெத்தூசலாவை பெற்றபின்பு, தேவனோடு சஞ்சரித்து கொண்டிருந்து குமாரரையும், குமாரத்திகளையும் பெற்றான்’ என்று வாசிக்கிறோம் (ஆதி.5:21,22). ஆனால் இந்த குடும்பம், கடமைகள், பொறுப்புகள் எதுவுமே அவர் தேவனுடன் நடப்பதற்கு தடையாக இருக்கவில்லை. 65 ஆண்டுகள் தேவனுடன் நெருங்கிய தொடர்பில்லாதவராக இருந்த ஏனோக்கு, தனது 65வது வயது முதல், தேவன் அவரை எடுத்துக்கொண்ட நாள் வரைக்கும் 300 ஆண்டுகள் அனுதினமும், இடைவெளியின்றி, பின்மாற்றமின்றி, தொய்வின்றி தேவனுடன் நடந்தார்.

ஏனோக்கு தேவனை உண்மையாக நேசித்து, தன்னை அவருக்கு முழுமையாக அர்ப்பணித்து, தேவனுடன் மனமொருமித்து இருந்தபடியால் இது சாத்தியமாயிற்று. “இரண்டு பேர் ஒருமனப்பட்டிருந்தால் ஒழிய ஒருமித்து நடந்து போவார்களோ?” என்ற ஆமோஸ் 3:3ல் கூறப்பட்டுள்ளது. இவ்விதம் தேவனுடன் நடப்பது என்பது ஜெபவாழ்வை குறிக்கிறது. இன்று நம்முடைய அர்ப்பணம், ஜெப வாழ்வு எப்படி இருக்கிறது என்று ஆராய்ந்து, நீதானிப்போமாக, லூக்கா 21:36ல் எழுதியுள்ளபடி, நாம் மனுஷ குமாரனுக்கு முன்பாக நிற்க பாத்திரவான்களாக எண்ணப்படுவதற்கு, எப்பொழுதும் ஜெபம்பண்ணி விழித்திருக்க வேண்டும்!

தேவனோடு நடப்பது என்பது தேவனுடைய திசையில் (walking in God's direction) மற்றும் தேவனுடைய வேகத்தில் (walking in God's pace) நடப்பதையும் குறிக்கும். ஆகவே நாம் தேவன் காட்டும் பாதையிலும் தேவன் நடத்தி செல்லும் வேகத்திலும் அவரோடு நடப்போமாக!

## 2. ஏனோக்கு தேவனுக்கு பிரியமாக வாழ்ந்தார் (எபிரெயர் 11:5) Enoch was WELL-PLEASING to God

இரண்டாவதாக ஏனோக்கின் வாழ்க்கை தேவனுக்கு பிரியமானதாக இருந்தது. ‘ஏனோக்கு எடுத்துக் கொள்ளப்படுவதற்கு முன்னமே தேவனுக்கு பிரியமானவன் என்று சாட்சி பெற்றார்’ என்று எபிரெயர் 11:5 கூறுகிறது.

ஏனோக்கு ஆதாமுக்குப்பின் சேத் வழியில் வந்த ஏழாம் தலைமுறையானவர் என்று பார்த்தோம். இது பரிசுத்த சந்ததி. ஆதாமுக்கு காயின் வழியில் வந்த ஏழாம் தலைமுறை நபர் லாமேக்கு. இது பாவ சந்ததி. ஏனோக்குடைய வாழ்வு பரிசுத்தமும், தேவனுக்கு பிரியமுமானதாக இருந்தது. லாமேக்கின் வாழ்வோ பாவம் நிறைந்ததும், தேவனுக்கு பிரியமற்றதுமாக இருந்தது. ஏனோக்கு நன்மை நிறைந்த காரியங்களில் முதன்மையானவரும், முன்னோடியுமாக இருந்தார். லாமேக்கோ இரு பெண்களை மணப்பது, கொலை செய்வது போன்ற தீய காரியங்களுக்கு முன்னுதாரணமாக விளங்கினான்.

தேவபயமும், பக்தியும் இன்றி, தேவனை அலட்சியப்படுத்தி வாழ்ந்த மனிதர் நடுவில் ஏனோக்கு தேவனுக்குப் பயந்து தேவனை பிரியப்படுத்துவதையே முழு மூச்சாக செயல்படுத்தி கொண்டிருந்தார். நம் ஆண்டவர் இயேசுவும் இவ்வுலகில் வாழ்ந்த 33 1/2 வருடங்களும் தேவனுக்கு பிரியமாகவே வாழ்ந்தார். இயேசுவை பற்றி பிதாவாகிய தேவன் இரு முறை “இவரில் பிரியமாய் இருக்கிறேன்” என்று (மத்.3:17;17:5) சாட்சி பகர்ந்தது போலவே, “நான் பிதாவுக்கு பிரியமானவை

களையே எப்பொழுதும் செய்கிறேன்” (யோவான் 8:29) என்று இயேசுவும் தம்மை குறித்து தாமே சாட்சி பகர்கிறதை வாசிக்கிறோம். இதன் வாயிலாக நாம் அறிய வேண்டியது என்ன? எப்போதாவது தேவனுக்கு பிரியமானதை செய்வதல்ல, எப்பொழுதும் தேவனுக்குப் பிரியமானதை செய்கிறதே உத்தமம்.

தேவனுக்கு பிரியமான காரியங்கள் என்னென்ன என்று வேதம் நமக்கு தெரிவிக்கிறது. தேவனை துதிப்பதும் (சங்.69:30), அவருக்கு உற்சாகமாய் கொடுப்பதும் (2 கொரி.9:7), எல்லா மனிதருக்காகவும் ஜெபிப்பதும் (2 தீமோ.2:1-3), நம் சரீரத்தை ஜீவபலியாக ஒப்புக்கொடுப்பதும் (ரோமர் 12:21), நன்மையும், தானதர்மம் செய்வதும் (எபிரெயர் 13:16) தேவனுக்கு பிரியமானவைகள். இதற்கு மாறாக, மாம்சத்துக்குட்பட்டவர்களும் (ரோமர் 8.8), தற்பிரியரும், பணப்பிரியரும், சுகபோகப் பிரியரும் (2 தீமோ.3:1-4) தேவனுக்கு பிரியமானவர்களாக இருக்கவே முடியாது என்றும் வேதம் கூறுகிறது. இன்று நம் வாழ்வு தேவனுக்கு பிரியமானதாக காணப்படுகிறதா அல்லது நாம் நன்மையும், பிற மனிதரையும் பிரியப்படுத்துவதில் கவனம் செலுத்துகிறோமா என்று சீர்தூக்கி பார்ப்போம்.

மேலும் 1 கொரிந்தியர் 10:5-11 வசனங்களில் காண்கிற எச்சரிப்பின்படி, தேவன் வெறுக்கின்ற இச்சைகள், விக்கிரக ஆராதனை, வேசித்தனம், தேவனை பரீட்சித்தல், முறுமுறுப்பு ஆகியவற்றை முற்றிலும் விட்டுவிடுவோமாக. இவைகளை செய்த இஸ்ரவேலர்களிடத்தில் தேவன் பிரியமாயிருக்கவில்லை என்று வேதம் கூறுகிறது (1கொரி.10:5). அவர்கள் வனாந்திரத்தில் அழிக்கப்பட்டனர். நாம் அழிவிற்கு தப்பும்படி, சங்கீதம் 143:10, 19:14-ல் உள்ளபடியே, “உமக்கு பிரியமானதை செய்ய எனக்கு போதித்தருளும்; என் வாயின் வார்த்தைகளும் இருதயத்தின் தியானமும் உமது சமூகத்தில் பிரியமாய் இருக்கட்டும்” என்று அன்றாடம் மன்றாடுவோமாக!. தேவனுக்கு பிரியமானவர்களாய் வாழ்வோமாக!

### 3. ஏனோக்கு தேவனுக்கு ஊழியம் செய்தார் (யூதா 14,15) Enoch WITNESSED for God

மூன்றாவதாக, யூதா எழுதின நிருபம் 14, 15ம் வசனங்களில் ஏனோக்கை பற்றி வாசிக்கிறோம். “கர்த்தர் பூமியை நியாயந்தீர்க்க திரும்பி வரப்போகும் கடைசி காலத்தை குறித்து ஏனோக்கு தீர்க்கதரிசனமாக உரைத்ததை காண்கிறோம். நாம் ஏற்கெனவே தியானித்தபடி, ஏனோக்கின் நாட்களில் மக்கள் அநீதியும், அவபக்தியும், அலட்சியமும், தேவ பயமுமின்றி வாழ்ந்தனர் என்று அறிவோம். ஏனோக்கு இம்மனிதர்களை பார்த்து ‘ஆண்டவர் வரப்போகிறார், நியாயந்தீர்க்க போகிறார்’, என்ற எச்சரிப்பின் செய்தியை சொன்னார். ஏனோக்கு தான் மட்டும் தேவனுடன் நடப்பதை எண்ணி, திருப்தியடைந்து, நின்றுவிடாமல், பிற மனிதர் அழியாதபடி காக்கப்பட தேவன் தரும் செய்திகளை அவர்களுக்கு அறிவித்து, மக்கள் தேவனை நோக்கி மனந்திரும்பத்தக்கதாக அவர்களை எச்சரித்தார்.

உலகத்தில் நீண்ட நாள் வாழ்ந்த மெத்துசலா, ஏனோக்கு செய்த ஊழியத்தின் நிருபணமாக, அவர் தேவனிடமிருந்து பெற்ற வெளிப்பாட்டின் அடையாளமாக இருந்தான். மெத்துசலாவின் 969 வருட நீடிய ஆயுள் காலம் கர்த்தருடைய நீடிய பொறுமை என்னும் குணாதிசயத்தின் திருஷ்டாந்தமாக இருந்தது. இன்றும் கூட எல்லா மனிதரும் மனந்திரும்ப வேண்டும் என்று எண்ணி கர்த்தர் நீடிய பொறுமையுள்ளவராய் இருக்கிறார் என்று 2 பேதுரு 3:9ல் வாசிக்கிறோம். நாம் வாழ்கிற இக்கிருபையின் காலத்திற்கு என்று வேண்டுமானாலும் முடிவு உண்டாகலாம். மெத்துசலாவின் ஆயுள் முடிந்தவுடன் பெருவெள்ளம் வந்து உலகம் அழிந்தது போல, இந்த கிருபையின் காலம் முடிந்தவுடன் உலகம் நியாயந்தீர்க்கப்படும்.

இன்று வரையில் தேவன் தமது திருவசனத்தின் மூலமாக நம்மை எச்சரித்து கொண்டே இருக்கிறார். பிரியமானவர்களே, தேவனின் எச்சரிப்புக்கு செவிகொடுத்து உடனடியாக முற்றிலுமாக தேவனை நோக்கி மனந்திரும்ப வேண்டியது மிகவும் அவசியம். ஆண்டவர் கிருபையுள்ளவர், இரக்கமானவர் என்று நம்மை நாமே தேற்றிக்கொண்டு பாவத்தில் நிலைநிற்போமெனில் நம் நிலை கவலைக்கிடமே. “அடிக்கடி கடிந்து கொள்ளப்படும், தன் பிடரியை கடினப்படுத்துகிறவன் சகாயயின்றி சடிதியில் நாசமடைவான்” (நீதி. 29.1) என்று வேதம் எச்சரிக்கிறது.

“நோவாவின் காலத்தில் எப்படி நடந்ததோ, மனுஷகுமாரன் காலத்திலும் அப்படியே நடக்கும்” என்று (மத்.24:37) நம் கர்த்தராகிய இயேசுவும் நம்மை எச்சரிக்கிறார். இந்நிலையில் நமது பொறுப்பு என்ன? நம்மை சுற்றி வாழும் தேவனை அறியாத மக்களை எச்சரிப்பதுதான். இது நம் மேல் விழுந்த கடமை. இக்கடமையை குறித்து தேவன் நம்மிடம் கணக்கு கேட்பார் (எசே.3:17,18). 120 வருடங்கள் சோர்வின்றி நீதியை பிரசங்கித்த நோவாவின் வாழ்வும் (2 பேதுரு 2:5), வரப்போகும் நியாயத்தீர்ப்பைக் குறித்து 300 வருடங்கள் மக்களை எச்சரித்த ஏனோக்கின் வாழ்வும் நமக்கு சவாலாக அமையட்டும்!

அன்புக்குரியவர்களே, கர்த்தரின் வருகை சமீபமாயிருக்கிற இக்காலகட்டத்தில் நாம் ஆண்டவராகிய இயேசுவின் வருகையை எதிர்பார்த்து வாழ்ந்து கொண்டிருக்கிறோமா? திடீரென்று ஒரு நாள் எக்காளம் தொனிக்கும். இயேசு மத்திய ஆகாயத்தில் வருவார். சபையை எடுத்துக் கொள்ளப் போகிறார் (1தெச.4:16-18). ஏனோக்கு தேவனால் உயிருடன் எடுத்துக் கொள்ளப்பட்டார். ஏனோக்குடைய வாழ்க்கையை போலவே நம்முடைய வாழ்க்கையும் கர்த்தருக்கு பிரியமானதாய் இருந்தால் நாமும் தேவனால் எடுத்துக் கொள்ளப்படுவோம். ஆயத்தப்படுவோம்! பரிசுத்தமாகவும், விழிப்பாகவும் இருப்போம்! மாரநாதா! அல்லேலூயா!

**Rev. Dr. ஜெரி டேனியல்**

(ஆசிரியர், பரிபூரண ஜீவன்)

மண்டல தலைமைப் போதகர், திருச்சி மத்திய மண்டலம்.

---